



Xocalıdan verilən mesajlar

Sülhün təminatçısı güclü Azərbaycan və qüdrətli liderimizdir

Azərbaycanın yazdığı yeni tarix təkcə hərbi qələbələrlə deyil, onilliklər boyu səbirlə yanaşılan strateji ədalətin bərpası ilə xarakterizə olunur. Otuz dörd il əvvəl bəşəriyyətin yaddaşına ən qanlı qətlialmlardan birinin yaşandığı məkan kimi həkk olunan Xocalı bu gün həm də xalqımızın sarsılmaz iradəsinin və döyüş meydanında bərpaolunan milli qürurumuzun rəmzi-dir. O səbəbdən, işğal dövrü ərzində Azərbaycanı "reallıqla barışmağa" çağıranlara ən kəskin cavab Xocalıdan gəldi.

Prezident İlham Əliyevin fevralın 26-da Xocalı Soyqırımı Memorialının açılışındakı çıxışı Azərbaycanın məruz qaldığı tarixi ədalətsizliyi öz gücü ilə necə dəyişdirməyi və hərbi cinayətkarların Bakıda məhkəmə qarşısına çıxarılmasının beynəlxalq hüquq müstəvisindəki əhəmiyyətinin dərin təhlili idi. Dövlətimizin başçısı Azərbaycanın 30 illik səbrinin necə böyük bir Zəfərə çevrilməsinin mühüm məqamlarına işıq saldı. Vurğulandı ki, beynəlxalq təzyiqlərə rəğmən, geri addım atmayan, iqtisadi müstəqilliyini hərbi qüdrəti ilə birləşdirən Azərbaycan bu gün regionda yeni reallıqları təkdiktə edən tərəfdir.

Dövlətimizin başçısı tarixi ədalətin bərpası prosesini bir neçə mühüm mərhələyə ayırdı və hər bir addımın məntiqi sonluqla - cəza mexanizmi ilə bitdiyini qeyd etdi. İlk addım cinayətin dünya tərəfindən qəbul edilməsi idi. 20-yə yaxın ölkənin Xocalıda törədilən qətləmə soyqırımı kimi tanınması Ermənistanın ört-basdır etmək cəhdlərinə qarşı ən böyük diplomatik zərbə oldu. Xocalı şəhərinin azad edilməsi isə simvolik olaraq faciə qurbanlarının ruhunun dinclik tapması, Azərbaycanın öz suverenliyini tam bərpa etməsi demək idi.

Hərbi cinayətkarların, separatçı rejimin tör-töküntülərinin Bakıda məhkəmə qarşısına çıxarılması beynəlxalq humanitar hüququn təbii və Azərbaycanın qətiyyətinin göstəricisi oldu. Torpaqlarımızın azad edilməsi prosesin başlanğıcı idisə, cinayətkarların hüquqi müstəvidə cavab verməsi bu yolun məntiqi və ədalətli yekunudur. Bu, qurbanların ailələri üçün mənəvi təsəlli, həmçinin dünya birliyinə "cəzasızlıq dövrü bitdi" mesajının verilməsi idi. Bununla dövlət başçısı öz çıxışı ilə beynəlxalq aləmə çox ciddi ismarışlar verdi.

Prezident İlham Əliyev vurğuladı ki, Azərbaycanın qazandığı qələbə dünya hərbi və siyasət tarixində unikal hadisədir. Çünki bir dövlətin hərbi yolla tam suverenliyini bərpa etməsi, müharibə cinayətkarlarını mühakimə edərək cəzalandırması nadir hallarda eyni anda baş verir. Bu, Azərbaycanın hərbi güclə yanaşı, yüksək siyasi legitimlik qazanmasının da göstəricisidir: "Dünyada nadir halda ölkələr tapılar ki, həm ədalətli müharibədə tam və mütləq qələbə qazansın, həm öz ərazi bütövlüyünü və suverenliyini hər qarış torpağı azad edərək özü təmin etsin və müharibə cinayətkarlarını məhkəmə qarşısına gətirsin. Bunu biz etdik - Azərbaycan dövləti".

Düzgün qurulmuş dövlət strategiyası və xalq-iqtidar birliyi istənilən beynəlxalq maneəni aşmağa qadirdir. Prezident İlham Əliyev Azərbaycanın qələbəsinin təsadüfi deyil, onilliklər boyu hesablanmış zərgər dəqiqliyi ilə atılan addımların nəticəsi olduğunu vurğuladı. Dövlətimizin başçısı bəyan etdi ki, hərbi gücdən əvvəl hüquqi

zəmin hazırlanmalı idi: "Birinci dəfə Prezident vəzifəsinə seçildəndən sonra andıcmə mərasimindəki çıxışında da bildirmişdim ki, bu, bizim üçün əsas məsələdir və ərazi bütövlüyümüz tam bərpa edilməlidir. Hazırlıq dövrü çox çəkdi, bu da təbiidir. Çünki güc yığılmalı idik, güc toplanmalı idik. Öz haqq işimizi beynəlxalq müstəvidə təsdiqləməli idik, o cümlədən Ermənistan dövlətinin hərbi cinayətləri haqqında məlumatı çatdırmalı idik. Xocalı soyqırımı ilə bağlı həqiqətləri çatdırmalı idik və çatdırmışıq. Son illər ərzində bir çox beynəlxalq təşkilatlar məcburiyyət qarşısında bizim mövqeyimizi, ədalətli mövqeyimizi dəstəkləyən qərar və qətnamələr qəbul etmişdir. Bu, Ermənistan-Azərbaycan münaqişəsinin həllinin hüquqi əsasını təşkil etmişdir".

Azərbaycan liderinin diqqət çəkdiyi kimi məhz Xocalı soyqırımı və Ermənistanın digər cinayətləri barədə dünya ictimaiyyətinin məlumatlandırılması ermənilərin "məzlum xalq" obrazını dağıtdı. Beynəlxalq təşkilatların Azərbaycanın xeyrinə qəbul etdiyi sənədlər, qətnamələr müharibə zamanı kənar müdaxilələrin qarşısını alan hüquqi qalxan rolunu oynadı. İkiterəfli əlaqələr vasitəsilə Azərbaycan özünə real müttəfiqlər qazandı. İqtisadi azadlıq Azərbaycana imkan verdi ki, ölkəmiz silahsursat alışı və siyasi qərarlarda xarici təzyiqləri neytrallaşdırsın.

Dövlət başçısı Azərbaycanın son illərdə əldə etdiyi nailiyyətlərin dünya hərbi və siyasət tarixindəki yerini faktoloji müstəvidə qiymətləndirdi və vurğuladı ki, dünyada son 80 il ərzində bizim qədər tam və mütləq qələbə qazanmış ikinci dövlət olmayıb: "Bu gün biz sülh içində yaşayırıq və bunun təminatçısı Azərbaycan dövlətidir, bizim siyasətimizdir". İkinci Dünya müharibəsindən bu yana dünyada çoxsaylı müharibələr baş verib. Lakin Azərbaycanın qələbəsini unikal edən cəhət odur ki, bir çox münaqişələr dondurulmuş və ya yarımçıq qələbə ilə bitdiyi halda Azərbaycan işğal altındakı torpaqlarını azad edərək öz ərazisindəki separatçılığın kökünü tamamilə kəsdi. Ən önəmlisi budur ki, böyük güclərin fasiləsiz təzyiqlərinə rəğmən, Azərbaycan möhtəşəm qələbəni kənar hərbi dəstək almadan, öz ordusunun və xalqının gücü ilə qazandı. Ölkəmizin hər qarışında suverenliyimiz bərpa edildi, uğrəngli bayrağımız dalğalandı. Əvvəllər regionda sülhü hansısa beynəlxalq təşkilatların, "vasitəçi" dövlətlərin təmin edəcəyi düşünüldükdə, indi dayanıqlı sülhün qərantı Azərbaycanın iqtisadi gücü, şanlı ordumuzun peşəkarlığı, dövlətimizin qətiyyətli siyasəti və təbii ki, qüdrətli liderimizin dönməz iradəsidir. Bakı sülh tərəfdarıdır, lakin bu sülh istəyi bizim zəifliyimizdən yox, əksinə, gücümüzdən qaynaqlanır.

Dövlət başçısının çıxışında diqqətçəkən fikirlərdən biri sül-

hün necə qorunması ilə bağlıdır. Prezident İlham Əliyev tam doğru olaraq bəyan etdi ki, Xocalı soyqırımı və Ermənistanın vəhşilikləri sadəcə keçmişin ağrısı deyil, həm də gələcəyin dərsəlidir. Tarixi unutmaq milli sayıqlığı itirməyə yol açar bilər. Buna görə də, faciənin xatirəsi həm də xalqın birliyini qoruyan mənəvi faktor rolunu oynayır: "Biz Xocalı soyqırımı heç vaxt unutmamalıyıq. Ermənistan dövlətinin vəhşiliklərini heç vaxt unutmamalıyıq. Öz tariximizi heç vaxt unutmamalıyıq, ayıq olmalıyıq, həmişə güclü olmalıyıq, həmişə düşmən bizdən qorxmalıdır, necə ki, bu gün qorxur. Məhz bu qorxu nəticəsində bu gün Azərbaycan xalqı sülh içində yaşayır". Prezidentin fikirləri Azərbaycanın gələcək milli təhlükəsizlik strategiyasının və milli yaddaş siyasətinin mənəvi-siyasi sütunlarını təşkil edir. Dövlət başçısı Zəfərdən sonrakı dövr üçün bir növ milli hərəkət planı cızır.

Prezidentimizin "həmişə güclü olmalıyıq" çağırışı göstərir ki, qələbə qazanılsa da, proses bitməyib. Geosiyasi mühit dəyişkəndir və Azərbaycan hər an öz maraqlarını qorumağa hazır olmalıdır. Bu, iqtisadi, hərbi və ideoloji sahələrdə daimi inkişafı nəzərdə tutur. Dövlətimizin başçısı xatırladır ki, bugünkü dinc həyat təsadüfi deyil, keçilən ağır yolun, verilən şəhidlərin və nümayiş etdirilən gücün nəticəsidir.

Müzəffər ordumuz ən gərgin döyüşlər zamanı belə mülki əhalini hədəf almayıb. Bu, dövlətimizin beynəlxalq humanitar hüquqa sadiqliyinin və xalqımızın mənəvi ucalığının göstəricisidir. Ermənistan Gəncə, Bərdə və Tərtərdə mülki insanları bombaladığı halda, Azərbaycan tərəfi yalnız hərbi hədəfləri məhv edib. Bu davranış beynəlxalq arenada Azərbaycana olan hörməti və etimadı daha da artırır. Dövlət başçısı bu məqama belə diqqət yönəldib: "Mən hələ Vətən müharibəsi dövründə bizim şəhərlərimiz, kəndlərimiz Ermənistan dövləti tərəfindən bombalananda demişdim ki, biz azərbaycanlıyıq, biz müharibəni də müharibənin qaydaları əsasında aparırıq və aparacağıq. Ermənilərdən fərqli olaraq günahsız, əliyalın mülki əhaliyə qarşı heç vaxt müharibə aparmamışıq və bu, bizim xalqımızı daha da ucaltdı".

Azərbaycan lideri "hər zaman güclü olmalıyıq" çağırışını edərək gücü sadəcə hücum vasitəsi deyil, həm də mütləq qoruyucu faktor kimi diqqətə çatdırır. Tarixi unutmaq xəyanətdir, lakin güclü olmamaq faciəyə dəvətdir. Azərbaycanın bugünkü və gələcək gücü, hərbi qüdrəti xalqımıza qarşı yeni qətlialmların baş verməməsi üçün ən böyük sığortadır.

Nəticə etibarilə Prezident İlham Əliyevin rəhbərliyi ilə Azərbaycan həm döyüş meydanında, həm də hüquq müstəvisində mütləq qələbəsini təmin edərək tarixin ən ağır sınağından alnıaçıq çıxdı. İndi Xocalı bərpaolunan milli ləyaqətin, sarsılmaz birliyin və "dəmir yumruq"la qorunan əbədi sülhün rəmzidir. Bu reallıq keçmişin qisasının alındığının, gələcəyin etibarlı əllərdə olduğunu ən böyük təminatdır.

*İsmayıl QOCAYEV,
"Azərbaycan"*